

എതിർക്രിസ്തുവിന്റെ ആത്മാവിനെതിരെ ജാഗ്രത

-സാക് പുനൻ

WFTW Malayalam 18 September 2011

www.jeevamozhikal.org

“മൃഗത്തിന് അധികാരം കൊടുത്തതുകൊണ്ട് അവർ മഹാസർപ്പത്തെ നമസ്കരിച്ചു. മൃഗത്തോടു തുല്യൻ ആർ? അതിനോടു പൊരുതുവാൻ ആർക്കു കഴിയും എന്നു പറഞ്ഞു മൃഗത്തെയും നമസ്കരിച്ചു.” (വെളിപ്പാട്.13:4)

മുഴുലോകവും ഇന്നു സാത്താനെയാണ് ആരാധിക്കുന്നത്. ആദിമുതൽ സാത്താൻ ആഗ്രഹിച്ചതിതാണ്. യെശുവാ 14:14 ൽ നാം വായിക്കുന്നത് ലൂസിഫർ ദൈവത്തെപ്പോലെയാകാൻ ആഗ്രഹിച്ചുവെന്നാണ്. ദൈവം ലൂസിഫറിനു നേരത്തെതന്നെ ഒട്ടേറെ അത്ഭുതകരമായ അനുഗ്രഹങ്ങൾ നൽകിയിരുന്നു.-ജ്ഞാനം, സൗന്ദര്യം, കഴിവ്, പ്രകൃത്യാതീതവരങ്ങൾ എന്നിങ്ങനെ. ഇതിൽ കൂടുതൽ അവൻ ആഗ്രഹിച്ചത് എന്താണ്? ദൈവത്തെപ്പോലെ ആരാധിക്കപ്പെടാനാണ് അവൻ മോഹിച്ചത് . അങ്ങനെയാണ് അവൻ പിശാചായി മാറിയത്.

എപ്പോഴൊക്കെ നിങ്ങൾ ആളുകളുടെ മതിപ്പ് ആഗ്രഹിക്കുന്നുവോ, ഓർക്കുക അപ്പോഴൊക്കെ നിങ്ങൾക്കു ഉള്ളത് സാത്താന്റെ അതേ വാഞ്ചരയാണ്. ആളുകളുടെ മാനം തേടുന്നത് സാത്താനുമാണ്.

ഒടുവിൽ ഇവിടെയിതാ തന്നെ ആരാധിക്കാനായി സാത്താനു മുഴുലോകവും കിട്ടുന്നു. തീർച്ചയായും ഒരളവിൽ സാത്താൻ ഇപ്പോൾത്തന്നെ അത് ലഭിക്കുന്നുണ്ട്. പക്ഷേ അതു വളരെ വർദ്ധിച്ചുവരും.

അവർ എതിർക്രിസ്തുവിനെയും ആരാധിക്കുന്നതായി ഇവിടെ നാം കാണുന്നു. എതിർക്രിസ്തുവിനെ ആരാധിക്കുന്നത്-മനുഷ്യരെ ആരാധിക്കുന്നത്- ഇന്നു വ്യാപകമാവുകയാണ്. “മൃഗത്തോടു തുല്യൻ ആർ?” എന്നു പറഞ്ഞാണ് അവർ എതിർക്രിസ്തുവിനെ ആരാധിക്കുന്നത്. “ഓ ദൈവമേ, നിനക്കു തുല്യനായി ആരാണുള്ളത്?” എന്നു പറഞ്ഞ് നാം ദൈവത്തെ ആരാധിക്കുന്നതു പോലെയാണിത്. ആളുകൾ എതിർക്രിസ്തുവിനെ ‘എതിർക്രിസ്തുവെന്നോ അന്തിക്രിസ്തുവെന്നോ’ അല്ല വിളിക്കുന്നത്. ബഹുമാന്യദ്വൈതകരമായ വേറെ പേരുകൾ ആണ് അവർ ഉപയോഗിക്കുന്നത്.

1 യോഹ.2:18 ൽ നാം വായിക്കുന്നത് “കുഞ്ഞുങ്ങളേ ഇത് അന്ത്യനാഴിക ആകുന്നു. എതിർക്രിസ്തു വരുന്നു എന്നു നിങ്ങൾ കേട്ടിട്ടുണ്ടല്ലോ. ഇപ്പോൾ അനേകം എതിർക്രിസ്തുക്കൾ എഴുന്നേറ്റിരിക്കുകയാൽ അന്ത്യനാഴിക ആകുന്നു എന്നു നമുക്കറിയാം. അവർ നമ്മുടെ ഇടയിൽ നിന്നു (സഭയുടെ മധ്യത്തിൽ നിന്നു) പുറപ്പെട്ടു.”

ഒന്നാം നൂറ്റാണ്ടിലെ സഭയുടെ മധ്യത്തിൽത്തന്നെ എതിർക്രിസ്തുവിന്റെ ആത്മാവുള്ളവർ ഉണ്ടായിരുന്നുവെന്ന് ഇതു നമ്മെ പഠിപ്പിക്കുന്നു. ഇന്നത്തെ ക്രിസ്തീയഗോളത്തിലും ഈ നിലയിൽ ഉള്ളവർ ഉണ്ട്. എതിർക്രിസ്തുവിന്റെ ആത്മാവുള്ളവർ രാഷ്ട്രീയ, ബിസിനസ്, മതരംഗങ്ങളിലുണ്ട്. ഇന്നത്തെ ക്രിസ്തീയ സഭകൾ എന്നു വിളിക്കുന്നവയിലും ഇങ്ങനെയുള്ളവരെ കാണാം.

എതിർക്രിസ്തുവിന്റെ ആത്മാവിന്റെ ലക്ഷണങ്ങൾ എന്താണ്? പല ലക്ഷണങ്ങൾ ഉണ്ട്. പക്ഷേ അതിന്റെ പ്രധാനലക്ഷണം ഇതാണ്: മറ്റുള്ളവർ തങ്ങളെ ബഹുമാനിക്കുകയും ഉയർത്തുകയും ചെയ്യണമെന്ന് അവർ ആഗ്രഹിക്കുന്നു- മനുഷ്യരിൽ നിന്നു ആരാധന സ്വീകരിക്കുന്നതിനു തുല്യമാണത്. അന്യോന്യം ബഹുമാനം തേടുന്നതിനോടു പോരാടാത്ത ഒരു സഭയെ എതിർക്രിസ്തുവിന്റെ ആത്മാവു വേഗം കീഴടക്കും.

മനുഷ്യമാനത്തിനുവേണ്ടിയുള്ള വാഞ്ചര നമ്മുടെ ജഡത്തിൽ കണ്ടെത്താൻ കഴിയും. അതൊരു വിത്തു

പോലെ, കുഞ്ഞിനെപ്പോലെ വളരും. മറ്റുള്ളവരുടെ അംഗീകാരത്തിനും പുകഴ്ത്തലിനും വേണ്ടിയുള്ള ഒരു ചെറിയ വാഞ്ചനയായിരിക്കും തുടക്കത്തിൽ അത്. പക്ഷേ ഒടുവിൽ ആരാധനയ്ക്കുവേണ്ടിയുള്ള ഒരു വലിയ ആഗ്രഹമായി അതു തീരും. ഇത് എതിർക്രിസ്തുവിന്റെ ആത്മാവാണ്. അതുകൊണ്ട് ഈ നേരിയ ആഗ്രഹമെന്ന സർപ്പത്തിന്റെ മുട്ട നമ്മിൽ കാണുമ്പോൾത്തന്നെ അതിനെ നാം ഉടയ്ക്കണം. അല്ലെങ്കിൽ അത് ഭാവിയിൽ ഒരു സർപ്പമായിത്തന്നെ തീരും. ദൂതന്മാരുടെ നേതൃത്വത്തിലുള്ള വ്യക്തിയിൽ തന്നെ ഈ ആഗ്രഹം ഈ രീതിയിൽ പ്രകടിതമായെങ്കിൽ നമ്മിലും അത് വളർന്നു വലുതായി ഒടുവിൽ എല്ലാവരുടെയും മുമ്പിൽ വെളിപ്പെടുത്തിരിക്കുമോ?

ചെവിയുള്ളവൻ കേൾക്കട്ടെ.

മുഴുലോകവും അന്ന് എതിർക്രിസ്തുവിന്റെ പിന്നാലെ ആയിപ്പോകും എന്നു നാം കാണുന്നു. ലോകം യേശുവിനെ അനുഗമിക്കുകയില്ല. അവർ അന്ന് അട്ടഹസിച്ചത് “അവനെ നീക്കിക്കളക, അവനെ ക്രൂശിക്ക” എന്നായിരുന്നല്ലോ. എന്നാൽ ലോകം എതിർക്രിസ്തുവിനെ സന്തോഷത്തോടെ അനുഗമിക്കും. കാരണം അവൻ പഴയനിയമത്തിലെ വ്യാജപ്രവാചകന്മാരെപ്പോലെ കർണാനന്ദകരമായ വാക്കുകളാണല്ലോ അവരോടു സംസാരിക്കുന്നത്.

ക്രിസ്തുവിന്റെ ആത്മാവ് നമുക്കും മനുഷ്യരിൽനിന്നു നിന്ദയും പരിഹാസവും എതിർപ്പും മാത്രമേ നൽകുകയുള്ളൂ. ഈ ലോകത്തു ക്രിസ്ത്യാനികൾ ജനപ്രീതിയാണ് തേടുന്നതെങ്കിൽ അവർ അപകടകരമായ മേഖലയിൽ ആണ്- എതിർക്രിസ്തുവിന്റെ അതേ മേഖലയിലാണ്. ആളുകൾ രാജാവിന്റെ കിരീടം തന്നെ അണിയിക്കാൻ തുടങ്ങിയപ്പോൾ യേശു ഉത്സാഹഭരിതനായില്ല. ആളുകളുടെ അഭിപ്രായത്തിനു ചവറ്റുകൊട്ടയിൽ കിടക്കാനുള്ള വിലയേ ഉള്ളെന്നു യേശുവിന് അറിയാമായിരുന്നു. അതുകൊണ്ട് അവിടുന്ന് തിരിഞ്ഞ് അവരോടു പറഞ്ഞു: “എന്നെ അനുഗമിക്കുന്നതിനു മുൻപ് നിങ്ങൾ അപ്പനെയും അമ്മയെയും സഹോദരനെയും സഹോദരിയെയും ഭാര്യയെയും കുട്ടികളെയും കൈവശമുള്ളതിനെയും സ്വജീവനെയും പകയ്ക്കണം.” (ലൂക്കോ.14:26-33). ആ വാക്കു കേട്ട പലർക്കും അത് ഇടർച്ചയായി. ഇന്ന് യേശുക്രിസ്തുവിന്റെ യഥാർത്ഥസഭ ഇതേ വാക്കുകൾ തന്നെ പ്രസംഗിക്കുമ്പോൾ അതു കഠിനവാക്കായി തോന്നും. അത് ആളുകൾക്കു ക്രിസ്തുവിന്റെ കാലത്തെപ്പോലെ ഇടർച്ചയായിത്തീരും. ഫലം ക്രിസ്തുവിന്റെ നിന്ദ ഇന്നു നമ്മുടെ മേൽ വരും. ഇങ്ങനെയാണ് നാം എതിർക്രിസ്തുവിന്റെ അത്മാവിൽ നിന്നു സംരക്ഷിക്കപ്പെടുന്നത്. എന്നാൽ ബാബിലോണുക്രിസ്തീയത ഈ സന്ദേശം പ്രസംഗിക്കാതിരിക്കുന്നതുകൊണ്ട് അത് ബഹുമാനിക്കപ്പെടും. അങ്ങനെ എതിർക്രിസ്തുവിന്റെ വെളിപ്പാടിനായി അതു വഴിയൊരുക്കുകയും ചെയ്യും.

മൊഴിമാറ്റം : ജോജി ടി സാമുവൽ